

# DAWN QDEWNA

L-EWWEL PARTI

*minn Patri Ġiġi Camilleri, S. J.*

F'hargiet oħra ta' *'Ix-Xagħra'* ktibt dwar dawk li mantnewna. B'ferħ u hena ftakart u ktibt dwar xi wħud minn dawk li għenuna nitreġu u nikbru. Mhix haġa hafifa tikteb fuq kulhadd. Min ġietu f'idejħ dik il-kitba tennieli li ha gost jaqraha. Imma jisgħobbija nistqarr li oħrajn li kienu jistennew bil-herqa jaqraw fuq xi hadd minn qrabathom jew hbiebhom, baqħu dizappuntati.

Biex ngħidha kif inħossha nibza' li ma nkunx ġust nieqaf hawn. Għalhekk ħsibt u rajt nipprova niftakar u nikteb fuq oħrajn li bħalhom kienu ta' għajna għalina. Hekk hafna iktar minn dawk li qdewna nfakkarhom b'mod jew iehor. Tal-ewwel mantnewna, żaqqewna, għenuna nitfarfru u nikbru. Issa, b'sensiela ġdida, *'Dawn Qdewna'* nagħmel ħilti nfakkar lil dawk li bis-saħħa ta' driegħhom u bil-għaraq ta' ġbinhom jew b'xi mod iehor, għenuna nbiddu d-dinja li twelidna fiha. Jum wara l-iehor, minn tluġ ix-xemx sa nżulha, sajf u xitwa, taħt xemx tisreġ u taqli, friħ ivenven u ksieħ ixoqq il-għadam, dawn ħadmu u għamlu ħilithom u ssaraw mhux biss biex jaqilghu ħobżhom ta' kuljum u l-għajxien għall-familji tagħhom, imma wkoll biex bnew is-sisien li fuqhom telgħet dinja li fiha u fix-xaba' li ġiebet magħħa, aħna llum nistgħu ngħammru, nitgħaxxqu, nixxaxħu u nixxamplaw. Għanewna b'dinja isbaħ u aħjar minn dik li sibna fi twelidna. Dawn kont midħla tagħhom mas-sebghin sena ilu. Dak li se nikteb fuqhom hu dak li nsib album tat-tifkirit ta' ħajti. Mela millum 'il quddiem, f'hargiet ġejjiena tar-rivista tagħna, *'Ix-Xagħra'*, nibdew naqraw u nitgħallmu fuq dawk li qdewna.

Inħoss li għandi nizzi ħajr lil dawk li stmaw u wrew għaxqa b'dak li ktibt s'issa. Dawn għamluli l-qalb biex nissokta nagħti sehmi ħalli r-rivista tagħna tibqa' apprezzata min-nies ta' raħalna. Naf li l-Parroċċa tagħmel saġrifċċji biex izzommha ħajja. Dan tagħmlu għax *'Ix-Xagħra'* hi miġra ta' tifkirit tal-imghoddi. Lil dawk ta' mpari tqajmilhom nostalgija. Oħrajn iċken minna jsibu fiha għajn ta' tagħlim u tagħrif li qajla jsibuh f'imkejjen oħra. Hutna emigranti li tiġi f'idejħom din ir-rivista jistqarru li waqt li jaqrawha tnissihom il-bogħod li jifridna minn xulxin. Għal ftit waqtiet jistħajluhom mill-ġdid fraħalna tal-qedem fejn twieldu, trabbew u kibru sakemm hallewh biex f'artijiet oħra mbiegħda jgħixu ħajja oħra. Kont bejn halltejn b'min se naqbad nibda fost dawk li qdewna. Għax dawn huma biżbilju. Imbagħad deherli li r-ragħajja u l-misserijiet spiritwali tagħna, il-kappillani u l-arċiprietri tal-parroċċa tagħna, ħaqqhom ikunu minn ta' quddiem. Għalkemm l-għan tiegħi hu li nikteb dwar dawk li niftakarhom minn tfuliti u li issa m'għadhomx magħna, ma nistax inħalli barra xi kappillani u arċiprietri li isimhom

isebbaħ l-istorja tal-parroċċa tagħna u li għandhom sehem kbir u sabiħ fit-tiswir tagħha. Forsi ftit li xejn ukoll nafu fuqhom.

Nibdew mela minn Dun Bernard Formosa, l-ewwel kappillan tal-parroċċa tax-Xagħra, li twaqqfet ma' erba' parroċċi ġodda f'Għawdex fit-28 ta' April 1688. Dun Bernard Formosa,

qassis mill-kleru ta' San Ġorġ, ir-Rabat, ha l-pussess ta' kappillan fil-knisja ta' Sant Anton, l-eqdem mit-tliet knejjes li għad għandna x-Xagħra. L-ewwel erba' snin, din kienet il-parroċċa. Dun Bernard diġa kien midħla sewwa tal-post. Għal xi snin kien jaqdi l-insara f'dawk l-inħawi tal-Qaċċa. Wara ftit aktar minn sena nħatar kanonku tal-Kolleġġjata tar-Rabat u niżel mix-Xagħra. Saħħtu kienet bdiet tmin. Difatti miet ftit wara, fl-14 ta' Marzu 1700. Bħala kappillan u l-ewwel wieħed ukoll, jistħoqqu nsemmuh b'wieħed li qdiena.

Taħt l-irdum ta' Għajn Lukin, ftit lilhemm mill-fdalijiet neolitici ta' Santa Verna, li forsi kienu xi Ġgantija oħra, naraw masgar taż-żebbuġ imdawwar b'ħajt ta' ħaġar skur li jixhed il-qedem tiegħu. Għalina dan hu ċ-'Ċimiterju tal-Pesta.' Ma tersaqx ruh lejħ. Hadd ma jażzarda jittawwallu. Fit-2 ta' Novembru, il-Għid tal-Imwiet, il-qassis li jxarrab l-oqbra tal-mibkijin mejtin tagħna bl-ilma mbierek, jerfa' erba' qatriet biex mill-bogħod iwaddabhom lejn dak iċ-ċimiterju minsi minn kulhadd. Wara kważi mitejn sena minn meta l-marda qerrieda tal-pesta ħaqret u ħarbtet il-merħla żgħira tal-parroċċa tagħna, għadna nżommu 'il bogħod minn fejn hemm midfuna l-104 vittma tal-pesta. Għadu l-post li l-ħsieb biss tiegħu jqajmilna ġisimna xewk xewk.

Forsi ftit jafu li froqgħa art żgħira għad-dell ta' dak il-masgar minsi taż-żebbuġ, hemm il-fdalijiet ta' Dun Vincenz Cauchi, mir-Rabat, il-ħames kappillan tal-parroċċa tagħna. Fil-ktieb interessanti tiegħu, 'The Xagħra Monumental Church' il-Kanonku Ġiljan Refalo Rapa jagħtina tagħrif siewi ħafna dwar il-55 sena li Dun Vincenz Cauchi għadda bħala kappillan ħabrieki tax-Xagħra minn meta ha l-pussess fl-1 ta' Novembru 1760 sa mewtu fil-ghomor ta' 81 sena fis-27 ta' April 1814 maħsud mill-mingel tal-mewt tal-pesta mal-104 oħra minn misserijetna li baqħu vittmi tagħha.

Fl-ewwel snin bħala kappillan, Dun Vincenz Cauchi għamel li seta' biex isebbaħ ħafna mill-artali tal-knisja msejħa 'tal-Isqallin', b'pittura ta' Franċesco Żahra li għadha zzejjen xi artali fil-knisja tal-lum. Għammar ukoll il-knisja b'xogħlijiet ta' fided. Kif Napuljun li keċċa l-Kavaleri ta' San Ġwann u ħakem lil Malta, beda jnezza' l-knejjes mill-fided u jisraqhom, il-kappillan Dun Vincenz intebaħ f'liema periklu kienu dawk il-fided li swewlu tant għaraq u saġrifċċji biex



*Il-Kappillan Mikiel Buttigieg li aktar tard sar l-ewwel Isqof t'Għawdex*

bihom ghammar il-knisja. Tarraf dan il-biża' tiegħu lis-sakristan, Kasimiro Sultana, li lilu ahna tar-razza 'Ta' Kas' nafu n-nisel tagħna.

Kasimiro meghjun minn Ġakmu Gauci, sagristan siehbu, bla telf ta' żmien hbew kollox f'wiehed mill-oqbra li dak iż-żmien kienu jidfnu fihom fil-knisja. Fosthom kien hemm bust ta' Marija Bambina nkurunata. Kasimiro, miskin, dik il-lejla ma setax jagħlaq għajn m'għajn. Il-kuxjenza bdiet tniggżu... X'ghamel b'idejha, mar difen l-istatwa tal-Bambina? Kif seta' jhalliha 'midfuni' f'dak il-qabar? Reġa' bdielu. Qabeżmill-friex. Fetaħ il-qabar u tella' l-istatwa tal-Bambina minnu. Fil-fixla l-kuruna waqgħet minn rasha u baqgħet hemm. L-ghada ġew is-suldati Franciżi ta' Napuljun, tefgħu għajnejhom fuq dak il-bust ta' Marija Bambina tal-fidda u malajr Alla m'ghamlu. Il-kuruna ħelsitha għax kienet baqgħet fil-qabar. Fil-festa tal-Vitorja din il-kuruna tkun għall-wirja ma' hwejjeg oħra prezzjużi fin-niċċa vojta tal-Bambina.

Għalkemm magħsur biż-żmien, il-kappillan Dun Vincenz ma ntelax u ma rtirax bil-pensjoni. Fil-ghomor ta' 80 sena daħal għal biċċa xogħol li kienet tgerrex lil wiehed anke tletin sena iżgħar minnu. Holom li jidhol għall-bini ta' knisja ikbar minn dik tal-Isqallin li kienet ċkienet għall-merħla tiegħu. Il-merħla żgħira tiegħu ta' xi elf u mitejn ruħ kienet lesta tidhol hi wkoll għal dik it-tagħbija. Għalkemm ma kinux jgħumu fil-flus, in-nies tal-parroċċa ma baqgħux lura. Għenu rwieħhom u ħabirku jgħinu fil-ġbir għall-knisja li dejjem kienet għal qalbhom. Nepputih, il-Kanonku Dun Salv Bondi, pittur u perit magħruf, malajr hażziżlu u rregalalu l-pjanta tal-knisja. Bdew jithaffru l-pedamenti u tqiegħdet l-ewwel ġebla. Il-bini beda tiela'. Izda f'inqas minn sena kollox waqaf ħesrem. Ġrajja traġika kienet fuq ix-xefaq. Fis-17 ta' Marzu 1814

ix-Xagħra kienet ir-raħal waħdieni f'Għawdex li ntliaqat mill-flaġell tal-pesta. Jingħad li xi jiem qabel, waqt li l-Kappillan Dun Vincenz kien jitkellem ma' xi whud dwar il-pesta li kienet tinfirex f'Malta, waqaf imħasseb. 'Il-pesta', qalilhom b'lehen imnikket, 'dal-ħin tielgħa x-Xagħra minn tal-Qaċċa.' Donnu qalbu ħebritu. Dak il-ħin ċertu Anġlu Galea ta' Ruġajl, haddiem mix-Xagħra kien ġej lura minn Hal Qormi jara lil tad-dar. Kien jaħdem f'dar imniġġsa mill-pesta. Gegħluh jahraq ħafna hwejjeg biex il-marda ma tinxteridx. Fosthom kien hemm għonnella tal-harir. Skrupla jahraqha jahasra. Kienet għonnella tixraq tant lil bintu Rożarja! Kemm kienet se tiddandan biha fil-festa. U flok ħaraqha ra kif għamel u 'l dik l-għonnella ħbieha f'sorra ma' hwejjeg oħra. Meta qasam għal Għawdex għaddieha baxx baxx u hadd ma seta' jintebaħ xkellu misturf dik is-sorra. F'dik l-għonnella tal-harir daħħal fraħalna u fi żżirritna l-berghud tal-pesta. Ir-riġal li wassal lil bintu Rużarja, kesa b'faldrappa sewda tal-mewt l-inħawi ta' Sant Anton. Jumejn wara li wasal id-dar minn Malta, lil Anġlu ħariġlu tumur taħt abtu. Minkejja l-kura kollha mħabba ta' bintu, miet wara jumejn. Il-pesta kienet bdiet u ġiet biex toqgħod! Bdiet tinfirex mid-dar ta' Anġlu Galea, ta' Ruġajl. Baqgħet issaltan sas-27 ta' Novembru 1814. Għamlet straġi minn raħalna. Fost il-104 vittmi, kif diġa semmejna, kien hemm il-Kappillan innifsu, Dun Vincenz Cauchi.

F'xifer l-irdum għadha wieqfa binja qadima li kienet iservi ta'sptar għal dawk li mittiefsa mill-marda tal-pesta kienu qegħdin joqorbu għal xifer il-qabar. Kien sptar tal-kwarantana, imdawwar ma' dawk l-inħawi kollha mill-armata Inġliża biex la hadd johroġ mix-Xagħra u lanqas jidhol. Illum mal-ħajt fid-daħla tas-sagristija tal-knisja hdejn il-vari tad-Duluri u ta' Santa Rita, hemm il-lapida li hu Dun Vincenz u kuġinuh Dun Salv Bondi kienu għattew biha l-qabar tal-Kappillan Dun Vincenz Cauchi fiċ-ċimiterju tal-pesta. Għal snin twal baqgħet hemm mingħajr ma tinqara. L-ewwelnett, l-ebda ruħ ma kienet tazżarda tinfes hemm ġew li

ma tmurx, Allahares qatt, titniġġes bil-pesta. It-tieni għax il-Latin li bih hi miktuba ħadd ħlief qassis ma kellu l-hila jaqrah.

Inġiebet fil-knisja tal-parroċċa fejn għal ħafna snin oħra nżammet fil-bidu tal-garigor li jwassal għal fuq l-orgni u għal fuq il-bejt tagħha. Imma hawn ukoll ftit kienu jarawha. Minn xi snin 'l hawn tinsab hdejn il-bieb tas-sagristija, post fejn kulhadd jista' jaraha. Wara li jissemmwew il-kwalitajiet sbieħ li bihom mexxa l-parroċċa tax-Xagħra għal 55 sena, wiehed jaqra li wara l-waqfien tal-epidemija tal-pesta, il-Kappillan Vincenz Cauchi miet b'qalbu maqsuma fis-27 ta' April 1814 fil-ghomor ta' 81. Ma felaxx iktar jara t-tħarbit u l-miżerja tal-merħla żgħira tiegħu.

Xi storiċi jzommu li l-mewt tal-Kappillan Cauchi bil-pesta hi mistura taħt kliem iehor biex tal-familja ma jinkeddux u lanqas isofru mill-ghajb li din il-mewt kienet iġġorr magħha. Izda l-pesta waqfiet fl-14 ta' Novembru 1814, sitt xhur wara mewtu. Difnuh fiċ-ċimiterju mal-mejtin tal-pesta. Għaliex sar dan jekk il-Kappillan Dun Vincenz ma kienx hu wkoll vittma tal-pesta? F'dak iċ-ċimiterju li ma rax ruħ hajja fih kwazi minn mitejn sena 'l hawn, hemm midfun martri tal-imħabba, ir-ragħaj li offra ħajtu għall-merħla tiegħu meta kienet teħtieġu l-iktar, jaqdi spiritwalment lil uliedu avolja mhedded mill-mingel tal-mewt.

Dnub tlfina dik ir-roqgħa żgħira fejn kien midfun. Meta dik il-lapida inqalgħet wara snin li għattiet il-qabar tal-Kappillan Dun Vincenz għad-dell tas-siġar taz-żebbuġ u nġiebet fil-knisja, diżgrazzjatament ma ħallow l-ebda għelm ta'mnejn qalgħuha. Issa mur sibu l-qabar tiegħu! Tassew li l-knisja tagħna, li beda hu, tista' tgħaddi bhala monument tiegħu. Izda barra minn dan jisthoqqlu mafkar ikbar minn dik id-daqsxejn ta' lapida li għandna s'issa, miktuba bil-Latin. Daż-żmien ma nafx kemm baqa' min kapaċi jaqraha u jfihimha.

It-tabib militari Inġliż Gorg McAdam, li miet bil-pesta wara li tieħed minn dawk li kien idewwi, għandu trejqa dik in-naħa ta' Għajn Lukin li ġġib ismu. Haġa sewwa u xierqa. Unur għalina li bqajna nfakkr u wiehed li għamel daqshekk għal ħutna f'waqtiert ta'ħtieġa kbira u li wasal biex issagrifika ħajtu għal dan il-ghan, anke jekk kien minn art barranija.

Imma Dun Vincenz Cauchi, il-hames kappillan tal-parroċċa tagħna, ma kienx hu wkoll vittma tal-pesta? Jewwilla ma kienx haqqu li ismu wkoll ikun imfakkar f'xi trejqa f'dawk l-inħawi taċ-ċimiterju? Ma jkunx jixraq l-aħħar nofs ta' triq il-Knisja li twassal minn fuq il-Għar saċ-ċimiterju tibda ġġib ismu? Tul 55 sena, ghomor ta' bniedem, il-Kappillan Dun Vincenz Cauchi ddedika ruħu u ġismu, ħadem bla waqfien u ta kull nifs ta'ħajtu għall-merħla f'data lilu. Fl-aħħar wasal biex ta anke ħajtu, l-ikbar sinjal ta' mħabba, waqt li farrag bis-sagramenti mqaddsa lil dawk li kienu waslu f'xifer il-qabar, vittmi qablu, tal-istess pesta li qerditu.

Waqt li x-Xagħra kienet tistejjer mill-burraxka tal-epidemija li kienet għadha kif għaddiet minnha u t-tined tas-suldati Inġliżi li għamluha mingħajr ma riedu kamp tal-koncentrament għebu għal kollox minn hemm, inħatar is-sitt Kappillan tagħha. Dan kien Dun Frangisk Gafa, mir-Rabat ukoll. Habrek biex ikompli l-bini tal-knisja li kienet ix-xewqa tal-parroċċa. Imma din kienet imfaqqra u mifluġa qatigh wara dak il-flaġell. Dun Frangisk kontra qalbu żamm il-ftit xogħol tal-bini li kien beda. Il-flus li kellu miġbura għal dan il-ghan beda jgħassamhom lil dawk li kienu fil-bżonn bit-telfa ta' nieshom bil-pesta.

Miet wara disa' snin fil-ghomor ta' 70 sena meta kien għadu jgħassam il-karita. Kif ħabb hu lil kulhadd hekk ħabbu wkoll kulhadd. Ma setax imut ifqar milli miet. Kellhom ikeffnux fi hwejjeg ta' wiehed fqir għax ma sabulu xejn biex jixtrulu l-ftit hwejjeg ta' qassis għad-difna

Dritt warajh laħaq is-seba' Kappillan, Dun Mikiel

Buttigieg bin il-Qala. Wara sar u għadu magħruf ma' Għawdex kollu. Konna xxurtjati li għadda 25 sena Kappillan tagħna, mill-1823 sal-1848. Issokta jgħin il-familji fil-htieġa. Qabad il-bini tal-knisja fejn halla l-Kappillan ta' qablu, Dun Vincenz Gafa. Daħhal idu f'butu. Hareġ 2,100 skud biex jtkompla l-bini tal-knisja. L-Isqof ta' Malta, Mons. D.P.M. Conti Sant, imħajjar mill-qalb kbira tal-kappillan, offra 4,731 skud ieħor. Kollox kien sejjer ħarir sakemm fl-14 ta' Awissu 1848 il-Kappillan Mikiel Buttigieg inhatar Arcipriet tal-Kollegġjata tar-Rabat. Irnexxielu jara biċċa mill-knisja lesta qabel halla x-Xagħra. Ma halliniex għal kollox. Wara xi snin beda jżurna bhala l-Isqof tagħna, l-ewwel wiehed tad-djoċesi ġdida ta' Għawdex.

Kif nistgħu nagħlqu l-lista tal-Kappillani li qdewna fil-parroċċa tagħna jekk inhallu barra lil Dun Ġuzepp Diacono? Dan kien it-tmax-il wild ta' Anġlu Diacono u Marija Cassar, mir-Rabat, is-sbatax-il kappillan u l-ewwel Arcipriet tax-Xagħra. Dun Ġuzepp Diacono twieled l-ghada ta' Santa Marija, fis-16 ta' Awwissu 1847. Kien minn tal-ewwel li daħal is-Seminarju ta' Għawdex meta fethuh il-Patrijet Ġizwiti fl-4 ta' Novembru 1866. Ordna qassis it-tieni Isqof ta' Għawdex, l-Isqof Anton Grech-Delicata. Kellu jiehu l-permess mis-Santa Sede għax kien għadu taht l-erbgħa u ghoxrin sena, l-eta mehtieġa skond il-liġi tal-knisja biex wiehed jordna qassis. Mill-bidu ħajtu saċerdotali bdiet tagħti frott sabih.

Hawn la hu l-post u lanqas m'għandi l-hila nikteb kulma għamel dan l-iben ċelebri tad-djoċesi Għawdxija. Dan għamlu wisq aħjar milli stajt nagħmlu jien, l-istoriku Monsinjur Joseph Bezzina fis-sensiela dokumentata tiegħu *Gaultana*, u ppubblikat ukoll mis-Sorijiet Frangiskani tal-Qalb ta' Ġesu, fl-1997, f'għeluq il-150 sena mit-twelid tal-Fundatur tagħhom Dun Ġuzepp Diacono. Jistħoqqlu volum ikbar. Għallinqas għandna dan il-ktejjeb ta' 84 paġna li jgħarrafna ħafna fuqu u fuq ħajtu.

Forsi biżżejjed insemmi li ma' Madre Margerita Debrincat li wara, hi wkoll kienet midhla tax-Xagħra għax għaddiet xi snin hawn fil-kunvent tagħhom fi Triq Jannar, Dun Ġuzepp Diacono kien il-fundatur tas-Sorijiet Frangiskani tal-Qalb ta' Ġesu. Meta diġa kien kappillan tagħna, fil-pjazza f'dar faċċata tad-Domus, fejn Kelinu Ċini illum għandu l-istazzjon tal-petrol, beda l-Casa Industriale, id-Dar tal-Industrija, fejn qajjem u kabbar l-interess għall-hidma tal-bizzilla qabel mietet u għebet mal-erba' nisa xjuħ li kienu għadhom jahdmuħa. Wiehed jista' jara fiha n-nibbieta tal-Industrial Estate tax-Xewkija li twieled fuq seklu u nofs wara. Mijiet ta' tfajliet u ta'nisa anzjani reggħu bdew iċċekku dawk iċ-ċombini fuq it-trajbu u johorġu minn taht il-mijiet ta' labar tar-ras ta' lwien jgħajtu u sbieħ, xogħol delikat ta' bizzilla tal-ħarir u tal-għażel li minnu kienu jaraw xi sold. Kienet barka kbira għalihom f'dak iż-żmien ta' għaks u ta'karistija. Għand is-Sorijiet Frangiskani fid-dar tal-Karita tagħhom fi Triq Palma wiehed isib mużew ta' xempji sbieħ tal-bizzilla ddisinjati minn Dun Ġuzepp Diacono.

Il-Kappillan Diacono għamel ħafna iktar għall-parroċċa tagħna. Għal għaxar snin, mit-22 ta' Marzu 1881 sal-15 ta' Lulju 1891, kien Kappillan tal-Qala. Irriżenja għax

kien mahtur kappillan tagħna. Ha l-pussess fit-30 ta' Awwissu ta' wara. Tul it-tmintax-il sena li riega l-parroċċa tagħna, ix-Xagħra għamlet passi ta'ggant. Il-kappillan Diacono kien jgħammar fejn 'toħlom il-Ggantija!'

Fil-11 ta' Marzu 1893 ingħatalu t-titlu ta' Arcipriet. Il-knisja tagħna saret Arcipretali. Fis-17 ta' Marzu 1900 saret ukoll it-tielet Kollegġjata f'Għawdex, wara dawk tal-Matriċi, tal-Għarb u tan-Nadur. Hekk ukoll issawwar l-ewwel Kapitlu tal-parroċċa. Dan it-tagħrif ġbartu mill-ktieb famuż the 'Xagħra Monumental Church', tal-Kanonku Giljan Refalo Rapa li nħossni mdejjen ukoll lejħ. Jalla dan il-ktieb ta' tagħrif kbir għalina lkoll narawħ maqlub għall-Malti.

L-Arcipriet Diacono kien imfittex sewwa bhala perit. Tgħallem waħdu mill-kitba tal-arkitekt u disinjatur Taljan Carlo Fontana. Missieru wkoll kien artist dilettant. Kemm hu tassew li 'il-fula bint il-miżwed u r-razza dejjem tiġbed!'

Il-knejjes parrokkjali tal-Qala u tal-Għasri, il-koppla tal-knisja parrokkjali ta' San Lawrenz, il-knisja ta' Sant Antnin fl-Imġarr, il-kappella tas-Seminarju u dik il-gawhra artistika tal-Casa Madre tas-Sorijiet Frangiskani tal-Qalb ta' Ġesu u tal-knisja li tmis magħha, li tilgħek kif titla' minn Triq ir-Repubblika u tidhol Triq Palma, huma xi ffit mill-opri tiegħu li għadna naraw u ngawdu. F'Malta, f'Marsaxlokk ukoll halla opra sabiha, il-knisja parrokkjali ddedikata lill-Madonna ta' Pompej.

U xi ngħidu għax-Xagħra? Meta sar kappillan il-knisja tagħna kienet għadha mingħajr koppla. Ta' mghallem tal-arkittettura li kien ma damx ma ntebaħ x'kien jonqos fil-knisja. Malajr qatagħha. Tinbena koppla wara dawk iż-żewġ kampnari. Ma qagħadx itellgħa u jniżżel. Malajr hareġ b'disinn sabih. Medd għonqu għax-xogħol. Kellha tkun l-ewwel koppla ta' knisja ta' dik l-għamla u ta' dak id-daqs f'Għawdex. Illum din għadha gawhra li ssebaħ kemm il-knisja tagħna kif ukoll il-pjazza spazjuża ta' quddiemha li tinkoronaha bħal dijadema u tidher glorjuża minn Għawdex kollu imperrċa kif inhi fuq il-witja tax-Xagħra. Jingħad li ħafna mill-

hitant tas-sejjeħ frahalna huma baxxi għax fi triqithom għall-knisja, in-nies kienu jhottu xi gebla jew tnejn minnhom u jgħorruhom lejħ il-knisja biex il-bennejja jkunu moqdija sewwa għall-mastizz fil-bini tal-koppla. Kif kienu jagħmlu għall-ilma. Meta dan kien jonqos, f'it tokki tal-qanpiena kienu jxandruħa mar-raħal kollu. Nisa u rġiel kienu malajr jaqbdu l-qolol u l-bramel u jimlewhom sa xfarhom minn xi bir jew minn xi għajn u jerħulha għall-knisja. In-nisa kienu jibbilanċjaw il-qolol fuq rashom, l-irġiel kienu jgħorru l-bramel ma'ħabel marbut minn truf il-menza mwiežna fuq spallejhom. Il-bennejja ma kinux jithallew joqogħdu b'idejhom fuq zaqqhom. Għalhekk f'sitt xhur biss telgħet dik il-koppla maestuza.

Meta miet, fit-22 ta' Lulju 1924, l-Arcipriet Diacono. Kif kien xieraq il-parroċċa tagħna għamlitlu funeral solenni u wara ndifen fil-qabar tal-kleru quddiem il-presbiterju taht dik il-koppla maestuza li għaliha biss kellu jibqa' ċelebri fostna. Hasra li dan intradam taht l-irħam tal-paviment li nkesa fuq tletin sena wara d-difna



*Arcipriet Ġuzeppi Diacono, l-ewwel Arcipriet tax-Xagħra*

tiegħu.

F'għeluq il-150 sena minn twelidu, fl-1997, is-Sorijiet Frangiskani tal-Qalb ta' Ġesu, poggew din il-lapida zghira fuq riħ il-qabar tiegħu:

**F'għeluq il-50 sena mill-mewt tal-fundatur tagħhom  
L-ARĊIPRIET ĠUZEPPI DIACONO  
is-Sorijiet Frangiskani tal-Qalb ta' Ġesu  
din it-tifkira fuq qabru jqiegħdu.**

Fil-katidral sabiħ ta' San Pawl fil-qalba ta' Londra, wiehed isib il-qabar ta' Sir Christopher Wren, il-perit li ddesinjah u li bnieh, b'din il-lapida b'erba' kelmiet:

**'Si monumentum requies,**

**circumspice'.**

**(Jekk qed tfitx monument, hares**

**madwarek.)**

Xi haġa hekk ukoll imissha tkun lapida fuq il-qabar tal-Arċipriet Ġuzeppi Diacono quddiem l-altar il-magġur tal-knisja tagħna :

**'Jekk qed tfitx monument, hares'**

**ilfuq.'**

Hemm, fuq rasek, ħarstek tissammar ma' dik il-koppla meraviljuża li l-Arċipriet Ġuzeppi Diacono ddisinja u stinka biex bena. Min jista' jgħid jekk qattx basar li din kellha tkun kuruna mqiegħda fuq qabru b'sinjal dejjemi tar-radd il-ħajr tagħna għall-imħabba li biha qdiena?

Il-knisja tan-Nazzarenu, fuq riħ Ghajn Hosna u r-Ramla l-Hamra hi mafkar ieħor tal-Arċipriet Diacono fil-parroċċa tagħna. Ta' din ukoll kien hu li għamel il-pjanta bħalma għamel ta' għadd sabiħ ta' knejjes oħra, kif għedna qabel, f'inhawi oħra f'Għawdex. Ismu jibqa' wkoll jinqara minn kull min jgħaddi minn dik it-triq li għal snin twal konna nafuha bħala 'Triq wara l-Knisja' jew it-'Triq ta' Taħt'. Illum din iktar twessgħet u iktar sbieħet b'bini ġdid u tixraqlu iktar minn meta kienet triq imwarra u mftitxa l-iktar min-namrati. Illum din hi 'Triq l-Arċipriet Ġuzepp Diacono.'

**KAPPILLANI u ARĊIPRIETI li reġew il-merħla  
ta' Alla  
fil-Parroċċa tax-Xagħra  
mill-bidu tagħha fl-1668 sallum,  
bidu tat-tielet millenju.**

Kappillan	Dun Bernard Formosa	Rabat	1689 - 1699
Kappillan	Dun Mark Anton Grima	Rabat	1700 - 1715
Kappillan	Dun Ġwann Xmun Paċe	Vittoriosa	1715 - 1726
Kappillan	Dun Mattija Spiteri	HazZebbuġ	1726 - 1760
Kappillan	Dun Vincens Cauchi	Rabat	1760 - 1814
Kappillan	Dun Frangisk Gafa	Rabat	1815 - 1823
Kappillan	Dun Mikiel Buttigieg	Qala	1823 - 1848
Kappillan	Dun Frangisk Buttigieg	Nadur	1848 - 1865
Kappillan	Dun Ġwann Camilleri	Nadur	1865 - 1881
Kappillan	Dun Ġwann Batt. Grech	Rabat	1881 - 1891
Arċipriet	Dun Ġuzepp Diacono	Victoria	1891 - 1909
Arċipriet	Dun Mawrizju Cauchi	Victoria	1909 - 1951
Arċipriet	Dun Mikiel Anġ Cauchi	Victoria	1951 - 1973
Arċipriet	Dun Ewkaristiku Sultana	Xagħra	1973 -

(Silta mill-artiklu 'Dawn Qdewna' għall-publikazzjoni fuq ix-Xagħra tal-Milied 2002)

Niġu għal dawk il-hafna, bizibilju jkolli ngħid, li qdewna. Imħajjar nibda b'dawk li għassu fuqna u għenuna ngħixu fis-sliem. Hafna minna jafu kif żmien ilu l-furbani dahlu fi gżirita u lil kull min kien f'saħħtu kaxkruh ilsir fil-Barbarija. Min jaf jekk il-hafna 'Slaten' li għandna fix-Xagħra tagħna ġabux dan il-kunjom

magħhom misserijietom meta ġew lura minn dak it-turufnament, dawk li rnexxielhom jiġu lura, u żammewh fil-familja sa llum? Kulmin iġib il-kunjom ta' Sultana, f'Għawdex u f'Malta u f'kull rokna oħra tad-dinja, għandu jsib l-għeruq tiegħu fix-Xagħra. Missieru, nannuh jew bużnannuh żgur li tnisslu hawn!

Minn meta kont zghir, niftakarni b'gibda lejn il-pulizija ta' raħalna. Kienu jiġu kultant xi wħud minn irħula oħra ta' Għawdex. Imma l-iktar li niftakar kienu tlieta, ilkoll wild ix-Xagħra, donnhom kienu x-xewka ta' dahar il-għassa ta' raħalna. Dawn kienu is-Surgent Ġuzeppi Galea, ta' Fonzu, li jidhirli kien spicċa bħala Magġur wara l-gwerra u żewġ kontistabbli l-id il-leminija u x-xellugija tiegħu, Frangisk Azzopardi, taż-Żangu u Indri Buttigieg tal-Angrill. Fil-bidu tal-gwerra dawn it-tlieta kienu jagħmlu l-armata waħdenija tagħna. Kienu l-wens tagħna kemm fil-paċi u kemm fil-gwerra. Is-surgent, Ġuzepp Galea, ta' Fonzu kien bniedem serju dejjem medhi fil-qadi ta' dmiru. Bniedem li kull pulzier ta' tulu kien magħgun għal pulizija.

Il-kuntistabbli Frangisk Azzopardi taż-Żangu, maħluq u mfassal bħal sieħbu għal pulizija. kien hu wkoll bniedem serju u tal-affari tiegħu. Bilkemm kien isemma leħnu. Kien iqajjimlek rispett meta tersaq lejħ biex tkellmu.

It-tielet wiehed kien Indri Buttigieg, tal-Angrill. Dan kien bniedem buffu u ċajtjer, dejjem jiżżufjetta donnu iktar maqtuġħ biex irattab fit dik l-ebusija ta' pulizija, milli biex jaqbad lil min jażżarda jkser il-liġi. Meta kellu jnaffar xi tfal minn x'imkien, kien jagħmel ta' birruħu se jiġri warajhom biex jaqbadhom waqt li kien iżarzar tisfira li kienet tingazzalna demmna bil-biża'.

Dik il-lejla tal-10 ta' Ġunju 1940, meta Benito Mussolini d-Duċe tal-Italja, iddikjara gwerra kontra tagħna, l-isquadra tagħna ta' tliet pulizija xeddet l-elmu tal-azzar, li sa dakinhar f'ras is-soldati biss konna narawh. F'qaddhom hażżmu ċinturin wiesa'. Mill-but tal-gilda fuq il-lemin tiegħu kien jittawwal revolver zghir, iswed. Konna smajna dwaru b'widnejna imma qatt ma konna rajnieħ b'għajnejna. Issa dan ha pošt il-lenbuba. Sal-maskra tal-gass kellhom ippakkjata f'borża tal-kanvas imdendla wara daharhom. Kienu armati kif qatt ma konna rajnieħom. Kienu l-wens waħdieni li kellna kontra għadu li habta u sabta sibna ruħna wiċċ imbwiċċ miegħu. Għalkemm imħassbin u beżgħanin, dak il-lejl għaddejnieħ nonħru fraqda fil-fond. Imniex nibzġħu b'dawk it-tliet pulizija armati sa snienhom? U għadni sa llum nemmen li dak inhar is-surgent Galea, il-kuntistabbli Frangisk Azzopardi u Indri Buttigieg għamlulna kuragg ta' sur.

L-għada beda l-hbit mill-ajru. Il-pulizija kienu jagħtu s-sinjal ta' l-errej. Kienu jagħmluħ billi jisparaw tliet maskli. Dawn konna mdorrijin nisimghu hoššom fil-festi. Issa l-pulizija bdew isemmghuħomlna għal festa oħra, biex jagħrrfuna li kellna zjara ta' ħerba u tal-mewt mill-għadu jittajjar fuq rasna. Għadek tara xi wiehed minn dawn il-maskli għand xi hadd li għandu n-namra sabiħa jgeddes xi haġa tal-imghoddi. Tarahom wisq ehfef f'xi mużew. Kienu fit ikbar minn bott tal-halib. Imma flok mill-landa kienu magħmulin minn bronziebes u ohxon. F'nofshom kellhom toqba tonda wiesgħa daqs pulzier. F'din kienu jistivaw il-polvri u jibbattmawha biz-zrar u t-torb a. Minn toqba zghira qrib il-qieġħ kienu jdahħlu miċċa li kienu jkebbu minn ġamra ta' sigarett. Taqbad u qajla qajla kienet twassal in-nar sal-polvri. Dan kien jisplodi b'damdima qawwija tinstema' minn kull rokna mbieġħda tax-Xagħra. Imbagħad kienu jxiddu l-

elmu tal-azzar u b'suffara bejn xuftejhom jibded ir-ronda u jżarżru tisfira meta jaraw lil xi hadd fil-berah tat-triq. Waqt errejd kulhadd kellu jibqa' fil-moħba ta' daru jew jistkenn xi mkien iehor bħal f'xi xelter, fejn kont issib xi wiehed. Dawn kienu mina twila b'daħla kull naħa tagħha mħaffra daqs hmistax il-pied taħt l-art hafna drabi fi blat żonqri li fuqu hu mibni raħalna, li l-ebda bomba ma kienet tinfed. Imbagħad wara li l-ajruplani tal-ghadu jkunu tawna denbhom u parpru lejn Sqallija, il-pulizija kienu jgharrfu lill-wiehed miż-żewġ sakristani, lil Leone ta' Kas jew lil Peppi ta' Hawlija biex idoqu ftit tokki bil-qanpiena l-kbira, sinjal li l-ħbit mill-ajru għadda. U għal ftit taż-żmien il-qanpiena l-kbira ma baqgħetx tafkarna nġhidu l-Angelus fit-tmienja, f'nofsinhar jew fi nżul ix-xemx fl-Ave Maria.

Għażilt lil dawn biex ikunu minn tal-ewwel fost dawk li qdewna. Jien hekk inħossha li l-pulizija għandna

nżommuhom bħala ħbieb, fost dawk li qegħdin għall-ġid tagħna. Jekk xi darba, forsi kontra qalbhom, ikollhom joqorsuna, iktar iva milli le, il-ħtija tkun kollha kemm hi tagħna għax inkunu ksirna xi liġi.

Warajhom, jekk Alla jrid, infakkru hafna ohra li b'mod jew iehor kienu ta' għajmuna kbira għalina lkoll. Jalla jirnexxilna napprezzaw u nġożżu dak li għamlu għalina u nżommu lil qalbna mfawra hajr għalihom issa li tifkirithom biss għadha hajja.

Il-Bozz l-iskarpan ġar tagħna. Dawk il-pettijiet tal-qrieg magħulin mit-tajar tar-roti tal-karozzi.


Kien jaqdina sewwa u mhux lilna biss... xi bcejjeċ żgħar li kien jifdal kien jagħmilhom krikk mar'roti tal-karettun tal-ħmir, tal-bghula u taż-żwiemel.

For the best in  
Meat & Grocery Products

**NATU MERCIECA**

*Butcher & Grocery*

34/35 Victory Square, Xagħra, Gozo. Tel: 21 558132



**GOZO BUSINESS SYSTEMS LTD.**

'THE MALL'


GEORGE BORG OLIVIER STREET

VICTORIA

TEL 565 565 FAX 565 564




Best quality computers  
**BUILT IN GERMANY**




**Terra**<sup>®</sup>  
Computersysteme

**MAGIC**<sup>®</sup>  
Displays



COMPUTER FURNITURE  
OFFICE EQUIPMENT

**BEST AFTER SALES  
SERVICE**



**INTERNET CAFE**